

”حضرت مولانا غلام رسول صاحب راجیکی“

حضرت مولانا غلام رسول راجیکی صاحب کا نام ذہن میں آتے ہی قبولیتِ دعا اور خدا تعالیٰ کے ساتھ انسان کے زندہ تعلق کا خیال دل میں پیدا ہوتا ہے۔ درحقیقت آپ کی زندگی اللہ تعالیٰ سے محبت اور اسکے پیاروں کی اطاعت کے واقعات سے رُنگین نظر آتی ہے۔

دعوتِ الٰہ آپ کا دینی مشغله تھا اور گاؤں کے گاؤں آپ کے ذریعہ سے دینِ حق میں داخل ہوئے، قرآن کریم کے حقائق و معارف بیان کرنے میں ایک خاص ملکہ حاصل تھا اور ہمیشہ درس و تدریس کا سلسلہ جاری رکھتے۔ خدا تعالیٰ سے دعا ہے کہ وہ ہمیں بھی اس پاک وجود کے نقش قدم پر چلنے کی توفیق عطا فرمائے۔

حضرت مولانا غلام رسول صاحب راجیکی

حضرت مولانا غلام رسول صاحب راجیلی

سیدنا حضرت اقدس مسیح موعود علیہ الصلوٰۃ والسلام کے ممتاز اور پرانے رفقاء میں سے تھے اور جماعت کی صحف اول کے ممتاز ترین فرد تھے۔ آپ کو اللہ تعالیٰ نے قرآن کریم کے معارف سے وافر حصہ عنایت فرمایا تھا اور آپ نے جماعت کے لئے اپنی زندگی وقف کر کے دین کی سر بلندی کے لئے ساری عمر خدمات سر انجام دیں اور جماعت میں عزت و احترام کا خاص مقام حاصل کیا۔ آپ کو اللہ تعالیٰ نے بزرگی کا خاص مقام عطا فرمایا تھا اور آپ کی دعاؤں کو اپنی جناب سے خاص قبولیت کا شرف بخشتا تھا۔ اس کے ساتھ ساتھ آپ خلافت احمدیہ سے محبت و وفا اور اخلاص کے تعلق میں بھی بہت بڑھے ہوئے تھے۔ آئیے اس کتاب کے چند صفحات میں ہم آپ کی عظیم الشان زندگی کے بعض پہلوؤں پر نظر ڈالیں اور ساتھ ساتھ دعا کریں کہ خدا تعالیٰ ہمیں آپ کے نقش قدم پر چلتے ہوئے تعلق باللہ، خدمت دین، خلافت احمدیہ سے اخلاص و وفا کے تعلق اور دیگر نیکیوں کے اعلیٰ معیار قائم کرنے کی توفیق عطا فرمائے۔ آمين

پیش لفظ

امام الزمان حضرت مسیح موعود علیہ السلام کے ایک عاشق صادق ساتھی، فرمانبردار و جو حضرت مولانا غلام رسول صاحب راجیلی نے لڑکپن میں قبول احمدیت کا شرف حاصل کیا۔ آپ نے دین حق کی اشاعت اور ملک ہند میں موجود احمدی جماعتوں کی تربیت میں نمایاں خدمات سر انجام دیں۔ اللہ تعالیٰ کے کام میں نہ بیماری کی پرواہ کی اور نہ کسی اور تکلیف کی۔ جہاں موقعہ ملا، جب وقت ملا آپ نے دین حق کا پیغام لوگوں تک پہنچانے کا حق ادا کیا۔ بلاشبہ آپ حضرت مسیح موعود علیہ السلام کی صداقت کا ایک زندہ ثبوت تھے۔

خود بھی انہتائی اعلیٰ درجہ کی خدمات سر انجام دیں اور بعد میں آنے والوں کیلئے بھی انہتائی اعلیٰ نمونہ چھوڑ گئے۔ اللہ تعالیٰ آپ سے راضی ہو۔ (آمین)

ولادت، وطن، تعلیم

آپ کی پیدائش 1877ء اور 1879ء کے دوران بھادوں کے موسم میں راجیکی ضلع گجرات (پنجاب) میں ہوئی۔ آپ کی کنیت ابوالبرکات تھی۔ آپ کے والد کا نام میاں کرم دین صاحب اور والدہ کا نام آمنہ بی بی صاحبہ تھا۔ آپ کی قوم وڑائچ تھی۔ آپ کی والدہ صاحبہ نے آپ کی پیدائش سے قبل خواب میں دیکھا تھا کہ گھر میں ایک چراغ روشن ہوا ہے جس کی روشنی سے سارا گھر جگہاٹھا ہے۔

آپ نے پرانئری تک کی تعلیم موضع منگووال (ضلع گجرات) میں پائی اور مڈل کی تعلیم کے لئے قصبه کنجہ میں داخل ہوئے لیکن ابھی آپ کی تعلیم مکمل نہ ہوئی تھی کہ آپ کے ایک بھائی کی وفات کی وجہ سے والد صاحب نے آپ کو واپس بلا لیا۔ چنانچہ آپ نے اپنے ہی گاؤں میں میاں محمد دین صاحب سے فارسی کی چند کتابیں سکندر نامہ اور ابوالفضل وغیرہ پڑھیں اور مثنوی مولانا روم پڑھنے کے لئے آپ نے حضرت مولانا امام الدین صاحب جو گولیکی ضلع گجرات کے رہنے والے تھے، کی شاگردی اختیار کی اور 1899ء میں قادریان سے واپسی پر آپ مدرسہ رحیمیہ لاہور میں مولوی فاضل کی جماعت میں داخل ہو گئے۔ چونکہ آپ کا رجحان تصوف کی طرف زیاد تھا اس لئے باقی طالب علم آپ کو صوفی کہہ کر پکارا کرتے تھے۔ آدھا سال گزرنے کے بعد جب مدرسہ میں موسمی تعطیلات ہوئیں تو آپ وطن واپس چلے آئے اور دعوت الی اللہ میں مشغول ہو گئے۔ آپ دعوت الی اللہ میں اس قدر منہمک ہوئے کہ مزید تعلیم حاصل کرنے کا خیال چھوڑ دیا۔

حضرت مسیح موعود علیہ السلام سے تعارف

جن دنوں آپ گولیکی گاؤں میں حضرت مولانا امام الدین صاحب سے پڑھا کرتے تھے انہی دنوں کی بات ہے کہ آپ بیت الذکر میں حضرت مولانا صاحب سے سبق پڑھ رہے تھے کہ ایک سپاہی آیا جس کے پاس حضرت مسیح موعود علیہ السلام کی کتاب ”آئینہ مکالات اسلام“ تھی۔ حضرت مولانا امام الدین صاحب نے یہ کتاب دیکھی تو پڑھنے کی خاطر کچھ دنوں کے لئے اس سپاہی سے لے لی۔ حضرت مولانا غلام رسول صاحب راجیکی نے بھی اس کتاب کو پڑھا اور اس طرح آپ کو حضرت مسیح موعود علیہ السلام اور آپ کے پیغام کا تعارف ہوا۔

اس کتاب میں آپ نے حضرت مسیح موعود علیہ السلام کی نظمیں پڑھیں جنہوں نے آپ کو بہت متاثر کیا۔ ان میں سے ایک کا پہلا شعر ہی یہ تھا کہ

عجب نوریست در جان محمد
عجب لعلیست در کان محمد

(ترجمہ: محمد کی جان میں عجب نور ہے۔ محمد کی کان میں عجب لعل ہے)

جب آپ نے اس پوری نظم کو پڑھا تو آپ کے دل پر بہت اثر ہوا یہاں تک کہ آپ کی آنکھوں سے بے اختیار آنسو نکل آئے۔ اسی طرح یہ شعر کہ

کرامت گرچہ بے نام و نشان است
بیا بکر ز غلامان محمد

(ترجمہ: کرامت اگرچہ بے نام و نشان ہے۔ تو آور محمد کے غلاموں سے دیکھو)

آپ بیان کرتے ہیں کہ اس شعر کے پڑھنے سے میرے دل میں شدید

ترتپ پیدا ہوئی کہ کاش ہم بھی اس عظیم آدمی سے فیض حاصل کر سکیں۔

اسی طرح آپ بیان کرتے ہیں کہ مندرجہ ذیل شعر پڑھنے سے آپ کے دل میں حضرت مسیح موعود علیہ السلام کے مخالفوں کے روایہ کی وجہ سے بہت افسوس پیدا ہوا۔

کافر و ملد و دجال ہمیں کہتے ہیں

نام کیا کیا غمِ ملت میں رکھایا ہم نے

یہ کتاب پڑھنے کے بعد آپ نے اپنے استاد حضرت مولانا امام الدین صاحب سے حضرت مسیح موعود علیہ السلام کے متعلق پوچھا۔ انہوں نے بتایا کہ آپ قادیانی ضلع گورا دیسپور کے رہنے والے غلام احمد صاحب ہیں اور یہ کہ آپ نے مسیح و مهدی ہونے کا دعویٰ کیا ہے۔

حضرت مسیح موعود علیہ السلام کی کتاب پڑھنے اور آپ کا تعارف سننے کے بعد پہلا فقرہ جو آپ کے منہ سے حضرت مسیح موعود علیہ السلام کے متعلق نکلا وہ یہ تھا کہ ”دنیا بھر میں اس شخص کے برابر کوئی حضرت رسول اللہ صلی اللہ علیہ وسلم کا عاشق نہیں ہوا ہوگا۔“

حضرت مسیح موعود علیہ السلام کی بیعت اور زیارت

ستمبر یا اکتوبر 1897ء میں آپ نے حضرت مسیح موعود علیہ السلام کی خدمت میں بیعت کا خط لکھ دیا جس کو حضرت مسیح موعود علیہ السلام نے منظور فرمایا اور آپ کو حضرت مولوی عبدالکریم صاحب کے ہاتھ کا لکھا ہوا جواب بھی موصول ہو

گیا۔ جب آپ کے استاد حضرت مولوی امام الدین صاحب کو علم ہوا تو انہوں نے کہا کہ آپ نے بیعت کرنے میں جلدی کی ہے۔ بہتر ہوتا ہے کہ آپ پوری تحقیق کرتے تا کہ آپ کو تسلی ہو جاتی۔ آپ نے جواب دیا کہ اللہ تعالیٰ کے فضل سے میری تسلی ہو گئی ہے۔

حضرت مسیح موعود علیہ السلام کی زیارت کا شرف آپ کو 1899ء میں نصیب ہوا۔ آپ کے ساتھ آپ کے استاد حضرت مولانا امام الدین صاحب بھی قادیانی آئے اور انہوں نے بھی حضرت مسیح موعود علیہ السلام کی بیعت کر لی۔ آپ خود قادیانی پہنچ کر حضرت مسیح موعود علیہ السلام کی زیارت اور بیعت کا واقعہ بیان فرماتے ہوئے لکھتے ہیں۔

”(بیت) مبارک کے زینہ سے چڑھتے ہوئے میں تو نذرانہ پیش کرنے کے لئے رقم نکالنے لگا اور حضرت مولوی صاحب حضرت اقدس کی خدمت میں جا پہنچے۔ حضورؐ نے مصافحہ کا شرف بخشنے ہی فرمایا۔“
”وہ جو لڑکا آپ کے پیچھے آ رہا ہے اس کو بلا وہ۔“

چنانچہ مولوی امام الدین صاحب پیچھے لوٹے اور مجھے کہنے لگے کہ حضورؐ آپ کو یاد کرتے ہیں۔ میں بے ساختہ حضور علیہ السلام کے قدموں پر گر گیا اور روتے روتے میری بیکھی بندھ گئی۔ حضورؐ نے نہایت شفقت سے میرے سر پر اور میری پیٹ پر دستِ مسیحائی پھیرا اور مجھے دلا سہ دیا اور میں نے دوبارہ دستی بیعت کی۔“

آپ کے والدین کا جماعت سے تعلق

آپ کی والدہ محترمہ احمدیت کو سچا بھتی تھیں اور تکلیف کے وقت برکات کے حاصل کرنے کے لئے حضرت مسیح موعود علیہ السلام کو یاد کرتی تھیں۔ اسی طرح آپ کے والد محترم نے اگرچہ بیعت نہیں کی تھی لیکن وہ عام طور پر نمازیں احمدیوں کے ساتھ ہی پڑھا کرتے تھے اور جب مخالفین اعتراض کرتے اور مخالفت کرتے تو آپ ہمیشہ احمدیوں کا ساتھ دیا کرتے تھے۔

حضرت مسیح موعود علیہ السلام کی مجالس میں

1899ء میں جب آپ کو پہلی مرتبہ حضرت مسیح موعود علیہ السلام کی زیارت کا شرف حاصل ہوا تو آپ نے اس وقت دستی بیعت بھی کی۔ ان دنوں میں حضرت مسیح موعود علیہ السلام باہر خدام کے ساتھ ہی کھانا تناول فرماتے تھے۔ چنانچہ آپ کو بھی حضرت مسیح موعود علیہ السلام کے ساتھ کھانا کھانے اور حضور کا بچا ہواترک کھانے کی سعادت نصیب ہوئی۔

ایک دفعہ آپ حضرت مسیح موعود علیہ السلام کی زیارت کے لئے قادیان حاضر ہوئے لیکن آپ کے پاس اتنی رقم نہیں تھی کہ آپ نذرانہ پیش کر سکیں۔ چنانچہ آپ نے دوانہ کے پتا شے خرید کر حضور علیہ السلام کی خدمت میں بطور نذرانہ پیش کئے جو حضور نے بڑی خوشی سے قبول فرمائے اور گھر کے اندر بھجوادیئے۔

حضرت مسیح موعود علیہ السلام کی شفقت

زلزلہ کے زمانہ میں حضرت مسیح موعود علیہ السلام باغ میں خیمه لگا کر رہتے تھے تو مولوی صاحب نے ایک دن اپنے گرتے کے بٹن کھول کر عرض کیا کہ حضور میرے سینہ پر پھونک ماریں اور دستِ مبارک بھی پھیریں۔ حضور علیہ السلام نے آپ کی خواہش پر از راہِ شفقت ایسا ہی کیا۔

ایک دفعہ آپ قادیان آئے تو شر میلے پن کی وجہ سے اور اس وجہ سے کہ بزرگان سلسلہ حضور علیہ السلام کے قریب ہوتے ہیں، دو تین دن تک حضور علیہ السلام سے ملاقات کا شرف حاصل نہ کر سکے۔ چنانچہ آپ نے ایک رقعہ میں اس کیفیت کو بیان کر کے حضور علیہ السلام کی خدمت میں بھیجا۔ جب حضور علیہ السلام (بیت) مبارک میں تشریف لائے تو آپ کو دیکھتے ہی فرمایا کیوں جی آپ اتنے دنوں سے آئے ہوئے ہیں اور ابھی تک ملنہیں۔ آپ نے جو وجہ رقعہ میں لکھی تھی پھر عرض کر دی۔ حضور علیہ السلام نے فرمایا۔ خواہ کوئی بھی ہو آپ پر میرے پاس آ کر بیٹھا کریں۔ اس طرح سب بزرگوں نے بھی یہ بات سن لی اور آپ کو بھی جرأت ہو گئی۔ چنانچہ حضور علیہ السلام کی اس شفقت کے نتیجہ میں جب بھی حضور علیہ السلام (بیت الذکر) میں تشریف رکھتے تو آپ عموماً حضور علیہ السلام کے پاس بیٹھ کر آپ کا جسم مبارک دبنا شروع کر دیتے۔

ایک دفعہ آپ نے بیت مبارک میں 133 اشعار پر مشتمل اپنا ایک قصیدہ سنایا جس کا یہ شعر حضرت مسیح موعود علیہ السلام نے بہت پسند فرمایا اور دوبارہ پڑھنے کا

ارشاد فرمایا۔

یہ گری کے موسم کا واقعہ ہے۔ چند دن ٹھہر نے کے بعد آپ اور آپ کے ساتھی قادیان سے جانے لگے تو ارادہ کیا کہ رات ہی بیالہ پہنچ کر صبح کی گاڑی سے روانہ ہوں۔

جب حضور علیہ السلام کی خدمت میں اجازت کے لئے حاضر ہوئے تو حضور نے مولوی صاحب کو مخاطب کر کے فرمایا ”آپ کبھی کبھی ملا کریں“ اور سب کو شرف مصافحہ بخشتے ہوئے فرمایا ”اچھا خدا حافظ“، قادیان سے بیالہ پہنچنے تک پانچ دفعہ سانپ سے سامنا ہوا۔ ایک تو مولوی صاحب کے پاؤں کے اوپر بھی چڑھ گیا۔ لیکن حضرت مسیح موعود علیہ السلام کے فرمودہ ”خدا حافظ“ کی برکت سے اللہ تعالیٰ نے محفوظ رکھا۔

ایک دفعہ حضرت مسیح موعود علیہ السلام نے حضرت صاحبزادہ مرزا بشیر الدین محمود احمد صاحب (خلفیۃ المسیح الثانی) کو بھیج کر آپ کو بلوایا اور از راہ شفقت اپنی کتابیں ”مواہب الرحمن“، ”اعجاز احمدی“ اور ”نشیم دعوت“ جو آپ نے خاص طور پر اپنے لئے جلد کروائی تھیں عنایت فرمائیں اور مطالعہ کی ہدایت کرتے ہوئے فرمایا کہ دیگر کتب کے متعلق بھی کہہ دیتا ہوں وہ بھی آپ کوں جائیں گی۔ چنانچہ حضور کے ارشاد پر باقی کتب بھی مولوی صاحب کوں گئیں۔

حضرت مسیح موعود علیہ السلام سے ملاقات کی برکات

آپ کو بارہا حضرت مسیح موعود علیہ السلام کی خدمت میں حاضر ہونے کا شرف حاصل ہوا۔ ان با برکت ایام کی برکات کا ذکر کرتے ہوئے آپ

فرماتے ہیں کہ

”وہ کیا ہی با برکت زمانہ تھا کہ نماز کے وقت نمازوں کے خشوع و خضوع، رقت قلب اور اشکبار آنکھوں کے ساتھ گڑگڑانے اور آہ و بکا کرنے کا شور (بیت) مبارک میں بلند ہوتا تھا..... حضرت اقدس کے زمانہ میں حضورؐ کی معیت میں قادیان میں شاید ہی کوئی نماز پڑھی ہو گی جو رقت قلب اور اشکبار آنکھوں سے ادا نہ کی گئی ہو۔ علاوہ اس کے دعا کرنے پر جواب بھی فوراً مل جاتا۔ خواہ رات کو رویا کے ذریعہ یا کشفی طور پر یا بذریعہ الہام کے۔“

(حیات قدسی حصہ سوم صفحہ 97)

آپ کی عالمی زندگی

شادی

شادی کے لئے آپ کوئی رشتے پیش ہوتے رہے۔ لیکن جب آپ استخارہ کرتے تو وہ آپ کو مناسب معلوم نہ ہوتے اور پھر بعد کے واقعات سے بھی ان رشتہوں کے نامناسب ہونے کا علم ہو جاتا۔

ایک دفعہ آپ ایک دوست کے ساتھ حافظ آباد گئے۔ وہاں حضرت مولوی جلال الدین صاحب مرحوم کے صاحبزادے مکرم حکیم محمد حیات صاحب نے اپنی والدہ صاحبہ کے لئے دعا کی درخواست کی جو بہت بیمار تھیں۔ آپ نے

ان کیلئے دعا کرنے کے ساتھ ساتھ دم بھی کیا۔ جس سے اللہ تعالیٰ کے فضل سے وہ ٹھیک ہو گئیں۔

رات کو حکیم صاحب نے خواب میں دیکھا کہ ان کے گھر میں اچانک ایک بہت بڑا چراغ روشن ہو گیا ہے اور خواب میں فرشتہ نے بتایا کہ یہ چراغ مولوی غلام رسول صاحب راجیکی ہیں۔ چنانچہ حکیم صاحب نے اپنی چھوٹی ہمشیرہ عزیزہ بخت صاحبہ کا رشتہ بہت اصرار سے پیش کیا جو مولوی صاحب نے استخارہ کے بعد قبول کر لیا اور اس طرح ان سے آپ کی شادی ہو گئی۔

اولاد

آپ کے دس بچے ہوئے جن میں سے ایک بیٹا تو بچپن میں ہی فوت ہو گیا اور دو بیٹے مکرم مولوی مصلح الدین صاحب راجیکی اور مولوی برکات احمد صاحب راجیکی درویش قادیانی (سابق ناظراً مورعامة و خارجہ قادیانی) جوانی میں وفات پا گئے۔ نیز دو صاحبزادیوں کا بھی انتقال ہو گیا۔ آپ کی وفات کے وقت آپ کی دو صاحبزادیاں اور تین صاحبزادے مکرم اقبال احمد صاحب راجیکی، مکرم مبشر احمد صاحب راجیکی اور مکرم عزیز احمد صاحب راجیکی حیات تھے۔

خلافت احمد یہ پر مضبوط ایمان

حضرت اقدس مسیح موعود علیہ السلام کے وصال کے بعد جب اللہ تعالیٰ نے

خلافت احمد یہ کا سلسلہ جاری فرمایا تو آپ بڑی مضبوطی کے ساتھ اس سے چھٹ گئے اور نہ صرف اخلاص و وفا اور کامل ایمان کے ساتھ اس پر قائم رہے بلکہ خلافت کے مخالف فتنوں کے سامنے بھی سینہ پر رہے۔ آپ اپنے اوپر ہونے والے تمام افضال کو حضرت مسیح موعود علیہ السلام اور خلفاء کی برکات سمجھتے تھے اور دوسروں کو بھی خلفاء احمدیت کے ساتھ اخلاص و وفا کا تعلق قائم کرنے کی تاکید فرماتے۔ چنانچہ مکرم مسعود احمد دہلوی صاحب سابق ایڈیٹر افضل اپنے ایک مضمون میں لکھتے ہیں:

”حضرت مولانا راجیکی صاحب میں عاجزی و انکساری کوٹ کوٹ کر بھری ہوئی تھی۔ آپ سے ہر شخص بآسانی مل لیا کرتا تھا۔ آپ اکثر فرمایا کرتے تھے اور میں نے آپ کی مجلس میں لوگوں کو مخاطب کر کے یہ فرماتے ہوئے بار بار سننا کہ میں تو ایک عاجز انسان ہوں یہ سب تفصیلات جو آپ لوگوں کو نظر آتے ہیں سیدنا حضرت اقدس مسیح موعود علیہ السلام کے ساتھ محبت و عقیدت اور خلفائے سلسلہ عالیہ احمد یہ کی کامل اطاعت و فرمانبرداری کا نتیجہ ہے۔ آپ اپنی مجالس میں بڑی کثرت سے یہ نصیحت فرمایا کرتے تھے کہ اگر اپنے مقصد میں کامیاب ہونا چاہتے ہو تو سیدنا حضرت خلیفۃ المسیح ایدہ اللہ کی خدمت میں دعا کی درخواست پر مشتمل خطوط باقاعدگی سے ارسال کیا کرو اور پھر خود بھی اللہ تعالیٰ کے حضور دعاوں میں لگے رہو۔ خلیفہ کا آسانی وجود ایک پاور ہاؤس ہے اس سے تعلق محبت و عقیدت قائم کئے بغیر آپ لوگ خدا تعالیٰ کے فضلوں کے وارث نہیں بن سکتے۔ لوگ مجھ سے دعا کے لئے کہتے ہیں میں دعا کر دیتا

ہوں۔ اگر خدا تعالیٰ کے دائمی فیض کے وارث بننا چاہتے ہو تو خلیفۃ وقت کی دعاوں کا اپنے آپ کو مورد بناؤ اور خود دعائیں کرنا اپنی عادت بنالو۔ تاکہ خدا تعالیٰ کے دائمی فضلوں کو جذب کرنے والے بن سکو۔ میں نے خود آپ کو یہ کہتے ہوئے سنایا کہ مجھے خدا تعالیٰ کی طرف سے یہ تنبیہ ہوتی رہتی ہے کہ میں اپنی اور رسول کی حاجت براری کے لئے خلیفۃ وقت سے دعاوں کی درخواست کرتا رہوں۔ چنانچہ میں اپنی ہر حاجت اور بالخصوص دعوت الی اللہ کی مہمات میں حضرت خلیفۃ المسٹح کی خدمت القدس میں بار بار دعاوں کی درخواست پر مشتمل خطوط ارسال کرتا رہتا ہوں۔ آپ کی اس نصیحت کی خود ”حیات قدسی“ کے مطالعہ سے تصدیق ہو جاتی ہے۔

(روزنامہ انضل کیم اکتوبر 2007ء)

اسی طرح ایک دفعہ آپ نے قادیان میں مکان بنوانے کے لئے قرض لیا۔ جب اس قرض کی ادائیگی میں آپ کو وقت کا سامنا ہوا تو آپ نے اس کے لئے رمضان کے مہینے میں خصوصی دعا کا سلسلہ شروع کیا۔ چنانچہ آپ فرماتے ہیں: ”جب میں نے خاص توجہ سے اس گراں بار قرض کے اتنے کے لئے دعا کی اور دعا کرتے ہوئے آٹھواں دن ہوا تو اللہ تعالیٰ کی قدوس ذات میرے ساتھ ہم کلام ہوئی اور اس پیارے اور محبوب مولانے مجھ سے ان الفاظ میں کلام فرمایا۔ ”اگر تو چاہتا ہے کہ تیرا قرضہ جلد اتر جائے تو خلیفۃ المسٹح کی دعاوں کو بھی شامل کرالے۔“

(حیات قدسی حصہ چہارم صفحہ 7، 6)

خلافت حقہ کے متعلق آخری وصیت

مورخہ 12 مئی 1951ء کو حضرت مولوی صاحب نے اپنے بیٹے مکرم مولوی برکات احمد صاحب بی۔ اے کے نام اپنے ایک خط میں ایک وصیت نامہ (منظوم) اپنی اولاد کے لئے تحریر فرمایا۔ اس میں ایمان و رشد اور خلافت حقہ احمدیہ کے ساتھ چھٹے رہنے کی تاکید فرمائی۔ اس نظم کے خلافت کے متعلق اشعار درج ذیل ہیں۔

جب جماعت میں کبھی ہو اختلاف
میرے بچو مجھ سے سن لو صاف صاف
آل احمد سے وہ مل جائیں سبھی
اس سے گراہی نہ پائیں گے کبھی
ہے یہی میری وصیت آخری
ہے عمل کرنا اسی پر بہتری
یاد رکھنا تفرقہ جب ہو عیاں
ہے خلافت ہی ہدایت کا نشان
آل احمد اور خلافت ہو جدھر
سب میری اولاد ہو جائے اُدھر
ہے ہدایت کا یہی معیار ایک
میرے پیارے اس سے ہوں گے پاک و نیک
ہوتا ہوں رخصت پیارو آپ سے
یاد رکھنا بات اپنے باپ سے

(حیات قدسی حصہ سوم صفحہ 78، 79)

دعوتِ الٰی اللہ اور تقاریر و مناظرات

حضرت مسح موعود علیہ السلام کی بیعت کے بعد خاص طور پر آپ کے علم و عرفان اور تعلق باللہ میں اللہ تعالیٰ نے غیر معمولی برکت بخشی اور آپ کو روحانی نعمتوں سے اس قدر و افرحصہ عطا فرمایا کہ آپ تقریباً نصف صدی سے زائد عرصہ تک بھٹکے ہوؤں کو راست پر لانے اور فیض رسانی کا ذریعہ بنے رہے۔ اللہ تعالیٰ نے آپ کو علمی قابلیت کے ساتھ ساتھ الہام اور رؤیا و کشوف کی نعمت سے بھی بکثرت نوازا۔ آپ کے تقویٰ اور زہد کی وجہ سے آپ کی دعائیں اللہ تعالیٰ کی جانب میں بکثرت مقبول ہوتی تھیں۔

اس کے علاوہ خدا تعالیٰ نے آپ کو غیر معمولی رنگ میں دین کی خدمت کی ایسی توفیق عطا فرمائی جس کے نتیجہ میں آپ بلاشبہ حضرت مسح موعود علیہ السلام کے اس الہام کے مصدق ٹھہرے کہ

يَنْصُرُكَ رِجَالٌ نُّوحٌ إِلَيْهِمْ مِّنَ السَّمَاءِ

(ترجمہ: ایسے مرد تیری مدد کریں گے جنہیں ہم آسمان سے وحی کریں گے) 1897ء میں حضرت مسح موعود علیہ السلام کی بیعت کے بعد سے ہی آپ انتہائی شوق سے دعوتِ الٰی اللہ میں لگے اور تقریباً نصف سال تک (بیت) رحیمیہ لاہور میں تعلیم حاصل کرنے کے بعد آپ اپنے گاؤں واپس آگئے اور پوری طرح دعوتِ الٰی اللہ میں مصروف ہو گئے۔ آپ کی اس دعوتِ الٰی اللہ کو دیکھ کر مخالفین نے آپ پر کفر کے فتوے لگوائے لیکن آپ کے نیک اثر اور اللہ کے فضل سے آپ کے قربی رشتہ داروں میں سے آپ کے تایا حضرت میاں علم الدین صاحب مرحوم

(جو نوغٹ اور قطب مشہور تھے)، چچا حضرت حافظ نظام الدین صاحب مرحوم اور ان کے بیٹے حضرت میاں غلام علی صاحب مرحوم (سابق صدر جماعت سعد اللہ پور) نے حضرت مسح موعود علیہ السلام کی بیعت کر لی۔

غیر احمدی وغیر مبالغ علماء، آریہ پنڈتوں اور پادریوں سے آپ کے بے شمار مناظرات ہوئے جن میں خدا تعالیٰ کے فضل سے آپ کو کامیاب نصیب ہوتی رہی اور سینکڑوں افراد بیعت کر کے جماعت میں داخل ہوئے۔

آپ کی یہ ساری کامیابیاں ظاہری علم سے زیادہ آپ کی دعاوں کی تاثیر کا نتیجہ تھیں اور آپ کی زندگی کے اکثر واقعات ایسے ملتے ہیں جن میں مخالفین خدا تعالیٰ کی طرف سے کرشماقی رنگ میں ظاہر ہونے والے نشان کو دیکھ کر عاجز آ جاتے تھے۔ یوں تو آپ سلسلہ بیعت میں داخل ہونے کے بعد شروع ہی سے دعوتِ الٰی اللہ میں انتہائی سرگرم تھے اور آپ کی زندگی کے اوقات دعوتِ الٰی اللہ میں ہی بسر ہو رہے تھے لیکن جماعت کے باقاعدہ (مربی) کے طور پر آپ نے خلافتِ اولیٰ کے زمانے میں کام شروع کیا اور پھر قرباً نصف صدی تک ایسے ایسے عظیم الشان کارنا میں سرانجام دیئے جو رہتی دنیا تک یاد رہیں گے۔ آپ نے اپنی دعوتِ الٰی اللہ کے تحریفات اور زندگی میں پیش آنے والے غیر معمولی واقعات کو اپنی خود نوشت سوانح حیات ”حیات قدسی“ میں محفوظ فرمادیا ہے۔ جس کا مطالعہ از دید ایمان کا باعث ہوتا ہے۔ آپ کے اعلائے کلمۃ اللہ میں انہاک اور تقاریر و مناظرات کے چند واقعات نمونہ کے طور پر پیش ہیں۔

ابتداء میں جب آپ اپنے علاقہ میں دعوتِ الٰی اللہ میں مصروف تھے۔ ایک قریب کے گاؤں میں ایک احمد دین نامی مولوی نے احمدیوں کے خلاف سخت

اشتعال پیدا کیا اور کہا کہ جس گاؤں میں بھی احمدی ہیں وہ گاؤں ایسے کنوئیں کی مانند ہے جس میں خزیر پڑا ہو۔ اگر گاؤں والے گاؤں کو پاک رکھنا چاہتے ہیں تو مرزا یوں کونکال دیں۔ کئی روز کی تقریروں سے اشتعال بڑھتا گیا اور مولوی نے سمجھا کہ کوئی بھی اب میرا مقابلہ نہیں کر سکتا۔ حضرت مولوی غلام رسول صاحب راجیکی کو بلا یا گیا۔ آپ نے آتے ہی مولوی کے نام عربی میں ایک خط لکھا۔ اس نے آپ کو بلا بھیجا کہ آپ منبر پر تقریر کریں۔ لیکن جب آپ تقریر کیلئے (بیت الذکر) میں پہنچے تو اس نے کہا کہ رسول اللہ صلی اللہ علیہ وسلم کے منبر پر میں کافر کو تقریر نہیں کرنے دوں گا اور اعتراض کرنے لگا۔ آپ نے اس کی علمی پرده دری کی تو اس نے آپ کو تھپٹ مار دیا۔ اس بد تمیزی پر نمبردار وغیرہ نے مولوی کو سخت ملامت کی اور مجمع منتشر ہو گیا۔ لیکن اس طرح ہزار ہا افراد تک جو وہاں موجود تھے، حضرت مسیح موعود علیہ السلام کے دعویٰ کا اعلان پہنچا۔ یہ معلوم کر کے مولوی بھی گاؤں میں ہی ہے۔ حضرت مولوی صاحب نے نمبردار سے کہا کہ میں حضرت مسیح موعود علیہ السلام کے دعویٰ کو قرآن مجید اور دین حق کی رو سے سچا سمجھ کر آپ لوگوں سے الگ ہوا ہوں۔ اس لئے آپ اس مولوی سے میری گفتگو کراہیں تا لوگوں پر حق کھل جائے۔ لیکن مولوی نے باوجود امن کی تسلی دلانے کے خطرہ کا عذر کر کے وہاں سے بھاگ جانا مناسب سمجھا اور پھر ادھر کا کبھی رُخ نہیں کیا۔ بلکہ چند روز کے بعد ہی مرض آتشک میں گرفتار ہوا اور پھر جلد ہی مر گیا۔

حضرت مولوی صاحب نے اس گاؤں میں چند دن خوب دعوت الی اللہ کی۔ لیکن لوگوں پر کوئی اثر نہ ہوا۔ آپ نے خواب دیکھا کہ طاعون نے اس گاؤں پر حملہ کر دیا ہے اور سخت تباہی ہوئی ہے۔ چنانچہ چند دن بعد ایسا ہی ہوا اور طاعون سے

قریباً گیارہ سو افراد ہلاک ہوئے۔ گاؤں میں خوف پیدا ہوا کہ ایسا کیوں ہو رہا ہے۔ جب کہ ارد گرد کے کے دیہات طاعون سے بالکل محفوظ ہیں۔ تو ایک شخص نے کہا کہ مجھے خواب میں اس تباہی کا باعث ایک بزرگ یا فرشتہ نے وہ تھپٹر بتایا ہے جو اس گاؤں میں خدا کا حکم سناتے ہوئے خدا کے ایک بندہ کو مارا گیا تھا۔

بمقام مذہب راجحا حضرت خلیفۃ المسیح الاول کے عہد مبارک میں مولوی شیر عالم صاحب کے ساتھ تحریری مباحثہ ہوا۔ اللہ تعالیٰ نے حضرت مولانا راجیکی صاحب کے دل میں القا کیا اور آپ نے اپنا پرچہ پڑھنے سے پہلے یہ دعا کی کہ ”اے خدا تعالیٰ اگر میرا پرچہ تیری رضا کے مطابق ہے تو سنا نے سمجھانے کی توفیق دے اور حاضرین کو سنبھلنے کی اور قبول کرنے کی۔ ورنہ نہ مجھے سُننا نے کی اور نہ حاضرین کو سنبھلنے کی توفیق ملے۔“ چنانچہ آپ نے چار گھنٹے تک صداقت حضرت مسیح موعود علیہ السلام اور وفات حضرت مسیح ناصری پر اپنا پرچہ زبانی تشرح کر کے سُنایا اور غیر احمدی دوستوں نے خوب شوق سے سُنا۔ غیر احمدی مولوی صاحب نے بھی حضرت راجیکی صاحب کے کہنے پر دعا کی اور پرچہ سُنانا شروع کیا۔ تمام حاضرین یہ کہتے ہوئے چلے گئے کہ یہ وہی پُرانی باتیں ہیں جو سُنی ہوئی ہیں اور صرف مولانا راجیکی صاحب مع دو اصحاب کے رہ گئے اور ان مولوی صاحب نے پرچہ سُنانا بند کر دیا کہاب کس کو سُناؤ۔

حضرت مولوی صاحب نے اس دعا کی طرف توجہ دلا کر کہا کہ یہ آپ کے اقارب، دوست اور ہم مذہب تھے اور میں دوسری جگہ کا آدمی ہوں۔ انہوں نے میری باتیں توجہ سے سنبھلیں اور تمہاری نہ سنبھلیں۔ اللہ تعالیٰ نے یہ بھی حضرت مسیح موعود

علیہ السلام کی صداقت کا نشان دکھایا ہے۔ وہ شرمندگی سے چھپ کر اپنے گاؤں چلا گیا اور آٹھ احباب نے بیعت کر لی۔

اسی طرح کی تائید 1912ء میں مباحثہ منگھیر میں بھی ہوئی جہاں حضرت خلیفۃ المسیح الاول کے ارشاد پر حضرت مولوی سرور شاہ صاحب، میر قاسم علی صاحب، حضرت حافظ روشن علی صاحب اور آپ پہنچے۔ غیر احمد یوں نے یہ سمجھ کر کہ احمدی عربی میں مباحثہ نہیں کر سکیں گے اصرار کیا کہ پہلا پڑھ احمدی مناظر عربی میں لکھے اور پھر ترجمہ کے ساتھ پڑھ کر سنائے۔ اس موقعہ پر قریباً ڈبیڑھ سو مخالف علماء جمع تھے۔ فیصلہ ہوا کہ حضرت راجیکی صاحب مناظر ہوں۔ مجمع پندرہ ہزار افراد پر مشتمل تھا۔ دو صدر فریقین کے اوپر اور ایک صدرِ اعظم ہندو آزری مجسٹریٹ تھے۔ پولیس کے اعلیٰ افسر بھی موجود تھے۔ مولانا راجیکی صاحب نے اپنا پرچہ بنع ترجمہ لکھا اور سنانے کیلئے کھڑے ہوئے تو محسوس کیا کہ کوئی چیز آسمان سے اُتر کر آپ کے وجود اور حواس پر مسلط ہو گئی گویا کہ روح القدس کی تجلی ہوئی۔ اس وقت تائید اللہی سے آواز اس قدر بلند ہو گئی کہ تمام حاضرین تک پہنچتی تھی اور خوش الحانی بھی پیدا ہو گئی۔ یہ دیکھ کر کہ اس کا اثر ہورہا ہے مخالفین بلکہ ان کے صدروں نے بھی بار بار ٹوکنا اور شور مچانا شروع کر دیا۔ بار بار صدر اعظم نے ان مخالفین کو روکا۔ اسی دوران آٹھ اچھے پڑھے لکھے افراد جن میں سے بعض گرجیویٹ بھی تھے سیٹھ کی طرف بڑھے اور کہا کہ ہم ابھی قبول احمدیت کا اعلان کرنا چاہتے ہیں مگر ان کو ڈیرہ پر آنے کے لئے کہا گیا۔ صدر اعظم نے جلسہ برخواست ہونے کا اعلان کر دیا کیونکہ مخالفین کے خلاف توقع حضرت مولوی صاحب نے پرچہ عربی میں لکھ کر سنانا شروع کیا تھا۔ مقابل پر جو

مناظر تھا وہ کلکتہ کالج میں عربی کا پروفیسر تھا اسے فکر ہوا کہ اگر مجھ سے کوئی غلطی ہو گئی تو شرمندگی ہو گی۔ اس طرح کسی عالم کو مقابلہ کی جرأت نہ ہوئی۔ مولوی محمد ابراہیم صاحب سیالکوٹی کرسی پر چڑھ کر نعرے بلند کرنے لگے۔ لیکن الفاظ پورے نہ نکلے کہ کرسی الٹی اور ان کا سر نیچے اور ٹانگیں اور پہ گئیں اور پگڑی ڈور جا پڑی اور ان کے ساتھیوں نے جن کو ان مولوی صاحب نے دعوت دی تھی کہ قادیانی علماء عربی بالکل نہیں جانتے۔ ان کے اس جھوٹ کی وجہ سے مگلوں اور لاتوں سے ایسی درگت بنائی کہ الامان والحفیظ۔

علمی قابلیت و قلمی خدمات

صوفیانہ اور درویشانہ مزاج کے ساتھ ساتھ آپ علمی لحاظ سے بھی ایک بہت بلند اور خاص مقام رکھتے تھے۔

آپ کی عربی دانی نہ صرف جماعت میں بلکہ غیر از جماعت اہل علم حضرات کے نزد یک بھی مسلم تھی۔ آپ کے عربی قصائد منقوط و غیر منقوط (نقطوں والے اور بغیر نقطوں کے) نے آپ کی عربی دانی اور علم کا سب سے لوہا منوایا تھا۔

آپ کے آقا سیدنا حضرت خلیفۃ المسیح الثاني نور اللہ مرقدہ نے جن کے فیض صحبت سے آپ نے بہت کچھ حصہ پایا اور آپ کے علم و عرفان کو جلاء نصیب ہوئی، آپ کے متعلق فرمایا:

”میں سمجھتا ہوں کہ مولوی غلام رسول صاحب راجیکی کا اللہ تعالیٰ نے جو بحر کھولا ہے وہ بھی زیادہ تر اسی زمانہ سے تعلق رکھتا ہے۔ پہلے ان کی علمی حالت ایسی

نہیں تھی مگر بعد میں جیسے یکدم کسی کوپستی سے اٹھا کر بلندی تک پہنچادیا جاتا ہے۔ اسی طرح خدا تعالیٰ نے ان کو قبولیت عطا فرمائی اور ان کے علم میں ایسی وسعت پیدا کر دی کہ صوفی مزاج لوگوں کے لئے ان کی تقریر بہت ہی دلچسپ، دلوں پر اثر کرنے والی اور شبہات و ساؤس کو دور کرنے والی ہوتی ہے۔ گزشتہ دنوں میں شملہ گیا تو ایک دوست نے بتایا کہ مولوی غلام رسول صاحب راجحی یہاں آئے اور انہوں نے ایک جلسہ میں تقریر کی جورات کے گیارہ ساڑھے گیارہ بجے ختم ہوئی۔ تقریر کے بعد ایک ہندوان کی منتشر کر کے انہیں اپنے گھر لے گیا اور کہنے لگا کہ آپ ہمارے گھر میں چلیں آپ کی وجہ سے ہمارے گھر میں برکت نازل ہوگی۔

(خطبہ جمعہ فرمودہ 8 نومبر 1940ء)

آپ کی بزرگی، زہد و تقویٰ اور خدمات جلیلہ کے سبب سیدنا حضرت خلیفۃ المسیح الثانی نور اللہ مرقدہ نے فروری 1957ء میں آپ کو صدر انجمن احمدیہ پاکستان کا مستقل ممبر مقرر فرمایا۔ چنانچہ آپ اپنے وصال تک صدر انجمن احمدیہ کے ممبر رہے علاوہ ازیں آپ افتاء کمیٹی کے بھی رکن تھے۔

اگرچہ حضرت مولوی صاحب کی زندگی کا المبادر صہ سفروں میں گزار جس کی وجہ سے کتب کی تالیف و تصنیف کے لئے زیادہ وقت آپ کو میسر نہ آ سکا لیکن اس کے باوجود آپ نے اردو اور عربی زبان میں اہم علمی موضوعات پر سینکڑوں قیمتی مضمایں لکھے جو سلسلہ کے اخبارات میں وقتاً فوقتاً شائع ہوتے رہے۔

اسی طرح حقائق و معارف سے پُر آپ کی جلسہ سالانہ کی تقاریر بھی شائع ہوئیں جن میں سے بعض علیحدہ کتابی صورت میں بھی طبع ہوئیں۔

آپ کی تصانیف میں سے حیات قدسی، توحید باری تعالیٰ، کشف الحقائق، کلمۃ الفصل (عربی) خاص طور پر قابل ذکر ہیں۔ علاوہ ازیں آپ نے ہزاروں صفحات پر مشتمل علمی مسودات بھی اپنی یادگار چھوڑے جن کے بعض حصے ”حیات قدسی“ میں شامل ہیں۔

آپ بیک وقت عربی، فارسی، اردو اور پنجابی کے قادر الکلام شاعر تھے۔ آپ کی پنجابی نظمیں اور سہ حرفیاں بہت مقبول ہوئیں اور خاص طور پر آپ کی نظم ”جوک مہدی والی“ تو دیہاتی جماعتوں میں زبان زد عالم رہی اور بہتوں کی ہدایت کا موجب بنی۔

علاوہ ازیں بعض رسائل و کتب درج ذیل ہیں:

- (۱) گلدستہ احمدی (۲) جام وحدت (۳) اظہار حقیقت (۵) مباحثہ لاہور
- (۶) النقید بجواب الخبر الصحيح عن قبر المسيح (عربی) (۷) مذہب کی تعریف اور اس کی ضرورت (۸) اسوة الشقاۃ (۹) تصدیق اتح (۱۰) جھوک مہدی والی (۱۱) کامن احمدی (۱۲) رسالہ اب یا رب

آپ کا علمی فیض

بعد کے مریان کے علاوہ سلسلہ کے کئی بزرگوں کو بھی آپ کے علم سے فیض حاصل کرنے کا موقعہ ملا۔ جیسا کہ حضرت چوہدری محمد ظفر اللہ خاں صاحب، حضرت

مولوی عبدالرحیم صاحب درد، حضرت مرزا عبدالحق صاحب (سابق امیر ضلع سرگودھا)، محترم میاں عطاء اللہ صاحب ایڈووکیٹ (سابق امیر راولپنڈی) اور محترم نواب اکبر پار جنگ صاحب حیدر آباد کن وغیرہ۔

خلافت اولیٰ کے زمانہ میں جب آپ کی تقریٰ لاہور میں تھی تو صدر انجمان احمدیہ کے تین اراکین خواجہ کمال الدین صاحب، ڈاکٹر سید محمد حسین شاہ صاحب اور ڈاکٹر مرزا یعقوب بیگ صاحب بھی آپ سے تفسیر القرآن، حدیث اور بعض دینی عربی کتب پڑھتے رہے۔ لیکن افسوس کہ یہ تینوں خلافتِ ثانیہ کی بیعت سے محروم رہے۔

تکالیف پر صبر و ثبات اور اعلائے کلمۃ اللہ میں استقلال

حضرت مولوی صاحب اپنی زندگی کے اکثر حصہ میں اعصابی امراض کا شکار رہے ہیں۔ لیکن با وجود شدید تکلیف کے آپ صبر و تسلیم کے ساتھ ہر وقت خدمتِ دین کے لئے مستعد رہے۔ آپ نے سالہا سال تک بیتِ اقصیٰ قادیان میں رمضان المبارک کے دوران درس دیا۔ کئی دفعہ شدید دماغی مختن کے باعث اعصابی دورہ کا حملہ ہو جاتا اور آپ کی آنکھوں اور چہرہ پر تشنج کی کھچاوٹ پیدا ہو جاتی۔ لیکن آپ ایسی حالت میں بھی درس القرآن میں مصروف رہتے۔ بعض دوست ہمدردی سے آرام کا مشورہ دیتے تو آپ پنجابی زبان کی کہاوت بیان کرتے۔ جس کا مفہوم یہ ہے کہ اگر گڑ کھاتے ہوئے کسی کی موت واقعہ ہو تو ہونے دو اور فرماتے کہ اگر میری موت کلام الہی سُنّاتے ہوئے واقع ہو جائے تو اس سے بڑھ کر اور کیا سعادت ہوگی۔

ایسی اعصابی بیماریوں اور مشکل حالات میں بھی آپ نے دور دراز کے سفر اور دورے کیے اور تمام تکالیف کو نہایت خندہ پیشانی اور صبر سے برداشت کیا۔ چنانچہ اس بارہ میں شیخ محمود احمد صاحب عرفانی ایڈیٹر الحکم کا مضمون ”امراض و آلام کا شکار (مربی)“ کا خلاصہ قارئین کی خدمت میں پیش ہے۔

آپ لکھتے ہیں:

آن ہم ایسے (مربی) کا ذکر کر سُنّاتے ہیں جو صبر کے لحاظ سے اس زمانہ کا ایوب ہے۔ 1915ء کا واقعہ ہے کہ خاکسار کو ایک (مربی) کے ساتھ (دعوتِ الہ) کا سفر کرنا پڑا۔ یہ سفر بہت طویل تھا۔ میں اس وقت ایک ناجربہ کار نوجوان تھا۔ میرا ساتھی ایک عالم فاضل اور متقدی اور با خدا انسان تھا۔ راستہ میں دہلی کے سٹیشن پر میرے ساتھی کو اعصابی دورے شروع ہو گئے۔ مجھ سے اُن کی حالت دیکھی نہ جاتی تھی۔ ان کے پڑھے کھنچ جاتے تھے اور کبھی یہ عصبی دردسر اور گردن اور پٹھوں پر ہوتا اور کبھی جبڑوں کے پٹھوں پر کبھی کندھے اور بازو پر اور کبھی کسی اور جگہ میں۔ میں جیران تھا کہ ایسی حالت میں یہ (دعوتِ الہ) کیا کریں گے؟..... رات کے دس بجے کے قریب کانپور پہنچے۔ مولانا کوشیدید بخار ہو گیا تھا۔ رات کو خان بہادر محمد حسین صاحب نج کی کوٹھی تلاش کی۔ مگر نہ ملی۔ پریشان ہو کر ایک سرائے میں پناہ گزین ہوئے۔ گرمی کا موسم تھا۔ سرائے کے لوگوں سے اندر یشہ تھا کہ چوری نہ کریں۔ اس لئے کمرے کے اندر رات گزاری۔ مچھروں نے بری طرح کاٹا۔ ادھر مولانا کو شدت بخار سے ہوش نہ رہا۔ صبح بمشکل کوٹھی کا پتہ ملا اور رانگہ پر وہاں گئے۔

اس بیماری کی حالت میں کوٹھی پر لوگ ملنے آئے۔ ہمارا (مربی) اعصابی

درد دوں کی پرواز نہ کرتے ہوئے (دعوت الی اللہ) کرتا رہا۔ کبھی گپڑی سے سر اور منہ کو باندھتا اور کبھی ٹانگوں پر گپڑی باندھتا اور کبھی بازوؤں پر۔ انہی دنوں ایک الہامد بیث کا نفرنس کا نپور میں ہو رہی تھی۔ مولوی ثناء اللہ صاحب بھی وہاں موجود تھے اور مولوی ابراہیم صاحب سیالکوٹی بھی تھے۔ کا نفرنس میں ثناء اللہ صاحب نے ہمارے سلسلہ کو پہنچ دیا اور ہمارے (مربی) کا نام لے کر پہنچ دیا۔ میں نے کہا کہ وقت دو تا کہ میں ان کو لے آؤں۔ مولوی ثناء اللہ صاحب نے آدھ گھنٹے کا وقت دیا جو کافی نہ تھا۔ اس دن ٹانگے والوں کی ہڑتال تھی۔ مگر خدا کی قدرت، میں جب پنڈال سے نکلا تو ایک یکھ کھڑا تھا۔ اس سے پیسے پوچھتے تو اس نے آٹھ آنے مانگے۔ میں نے منه مانگے دام دیئے اور نجح صاحب کی کوٹھی پر آیا۔ مولانا کو قصہ سنایا۔ وہ اس وقت اعصابی تکلیف میں مبتلا تھے۔ اس وقت بے اختیار ان کے منہ سے نکلا کہ پھر چلیں؟ میں نے کہا کہ ہاں۔ گرم کوٹ کھونٹی سے اتار کر پہن لیا اور اللہ کا نام لے کر یکھ پر بیٹھ گئے اور اعصابی درد دوں کی موجودگی میں پنڈال پہنچ گئے۔ آٹھ دس ہزار کا مجمع تھا۔ سامنے سے صفوں کو چیرتے ہوئے سٹچ پر چلے گئے۔ مولانا ثناء اللہ صاحب نے کرسی منگوا کر دی اور میں پاس سٹچ پر بیٹھ گیا۔ اس غیرت ایمانی سے طبیعت میں ایک ایسی حالت پیدا ہوئی کہ وہ در درک گیا۔ مباحثہ شروع ہوا۔ دو گھنٹے تک وہ رنگ پیدا ہوا کہ غیر احمد یوں نے ہمارے (مربی) کے ہاتھ پوے اور دعا کی درخواستیں دیں۔

پھر منگور پہنچ تو یہاں بھی شدید قسم کی تکلیفوں میں مبتلا رہے۔ پہلے اعصابی دورے تھے۔ پھر بخار ہوا۔ پھر یہ بیماری اب انفلوئزا ہو گیا۔ کئی کئی گھنٹے بیہوٹی رہتی۔

مگر جب افاقت ہوتا تو لوگوں کو جمع کر کے سلسلہ کا پیغام دیتے۔ قرآن کریم کا درس دیتے۔ اس تکلیف میں چھ ماہ کا المباعرصہ گزر گیا۔ مگر ایک منٹ کے لئے بھی ناشکری نہ کی اور نہ سلسلہ کی (دعوت الی اللہ) کو چھوڑا۔ ان کا صبر ایوب کا صبر تھا۔ انہوں نے یہ بے نظیر نمونہ (دعوت الی اللہ) میں قائم کیا۔ با وجود شدتِ امراض کے بھی (دعوت الی اللہ) نہ چھوڑی۔

(احکم مورخ 7 ستمبر 1924ء)

صبر کی ایک اور مثال

حضرت مولوی صاحب کے جواں سال اور عالم فرزند مکرم مولوی مصلح الدین صاحب فوت ہو گئے۔ آپ کے پاس دوست تعزیت کے لئے آئے تو آپ نے فرمایا کہ جب کسی دوست کا لڑکا اپنے چچا، ماموں یا پھوپھی کے پاس جاتا ہے تو وہ فخر سے کہتا ہے کہ میرا لڑکا فلاں عزیز کے پاس گیا ہوا ہے۔ اب میرا لڑکا سب سے زیادہ محسن اور پیارے خدا کے پاس چلا گیا ہے اور بہشتی مقبرہ میں دفن ہوا ہے تو اس میں میرے لئے رنج کی کون سی وجہ ہے۔ شکر ہے کہ اس کا انعام بخیر ہو گیا اور وہ اپنے حقیقی مولا کے پاس پہنچ گیا۔

آپ کی عاجزانہ را ہیں ”садگی“

حضرت مولوی صاحب نے ظاہری اعتبار سے انتہائی سادگی سے زندگی

گزاری۔ یہاں تک کہ آپ کے لباس کو دیکھ کر جو دیہاتی طرز کا ہوتا، کوئی آپ کی علمیت کا اندازہ نہیں کر سکتا تھا۔ جناب سردار دھرمانت سنگھ صاحب پرنسپل سکھ مشنری کالج امرتسر نے بیان کیا ہے کہ میں قادیانی میں جلسہ سالانہ میں شریک ہوا۔ جب حضرت مولوی غلام رسول صاحب راجیکی تقریر کے لئے کھڑے ہوئے تو میں نے اور میرے ساتھیوں نے آپ کی نہایت سادہ وضع قطع اور لباس کو دیکھ کر سٹیج سے باہر جانا چاہا۔ لیکن جب ہم اٹھ کر باہر جا رہے تھے تو آپ کی تقریر کے ابتدائی فقرات ہمارے کانوں میں پڑے جو اس قدر پُرتاشیر تھے کہ ہم رُک گئے اور آپ کی تقریر سننے کے لئے بیٹھ گئے۔ آپ نے جو حقائق و معارف اپنی تقریر میں بیان فرمائے اس سے ہمیں بہت اطف آیا۔ چنانچہ تقریر کے بعد ہم آپ کے گھر پر بھی آپ سے عارفانہ نکالت سننے رہے اور ہمیں محسوس ہوا کہ آپ کے نہایت سادہ لباس کے اندر معرفت الہی اور نور و برکت کا مجسمہ چھپا ہے۔ پھر تو جب بھی ہم قادیانی آتے تو حقائق و معارف سننے کے لئے اکثر آپ کے پاس حاضر ہوتے۔ مکرم چوہدری حسن دین صاحب باجوہ (درویش) ذکر کرتے ہیں کہ جن ایام میں حضرت مولوی صاحب سے حضرت چوہدری محمد ظفر اللہ خاں صاحب لاہور میں بعض عربی کتب پڑھتے تھے تو اس وقت میں محترم چوہدری صاحب کے ہاں ملازم تھا اور آپ نے مجھے تاکید فرمائی تھی کہ بوجہ حضرت مولوی صاحب کی سادگی کے آپ کے اعزاز و احترام میں فرق نہ آنے دوں۔ کیونکہ آپ کا مقام بہت بلند اور عظیم القدر ہے۔

شامل کریمہ

آپ کی زندگی خلوص، قربانی، مصائب و مشکلات پر صبر، توکل علی اللہ، رضا

بالقصنا اور اللہ تعالیٰ کی محبوب و محسن ہستی کے ساتھ والہانہ عشق، سیدنا و مولانا حضرت محمد مصطفیٰ صلی اللہ علیہ وسلم و حضرت اقدس مسیح موعود علیہ السلام اور آپ کے مقدس خلفاء کی کامل اطاعت و فرمانبرداری۔ اہل بیت سے محبت و اخلاص، انگسار اور ہر ضرورت کے موقعہ پر آستانہ الہی پر جھک جانا آپ کی پاک زندگی کا آئینہ ہے۔ اللہ تعالیٰ نے آپ کی مضطربانہ دعاوں کی برکت سے آپ کو اپنا قرب اور وصال بخشنا۔ آپ پر دینی حقائق و اسرار کھوئے اور انتراح صدر کی نعمت عطا فرمائی اور ایک طویل عرصہ تک آپ سے تائید دین کے لئے مقبول خدمات لیں۔

آخری عمر تک بڑھا پے میں بھی آپ روزانہ اپنے مکان پر بھی اور بیت الذکر میں بھی درس و تدریس اور وعظ و نصیحت میں مصروف رہتے اور (دین حق) اور احمدیت کی ترقی کے لئے اور خاندان حضرت مسیح موعود علیہ السلام کے لئے اور ضرورت مند احباب کے لئے جو بکثرت آپ کی خدمت میں دعاوں کی درخواست کے لئے حاضر ہوتے، یا درجنوں خطوط اس بارہ میں آتے، آپ دعاوں میں مصروف رہتے۔

وفات

آپ کو تقریباً ایک سال تک پیشاب کی بندش اور سینہ میں درد کی تکالیف لاحق رہیں جن کی وجہ سے آپ بہت کمزور ہو گئے تھے۔ درمیان میں بعض دفعہ ان تکالیف سے افاقہ ہو جاتا لیکن پھر یہ تکالیف دوبارہ شروع ہو جاتیں۔ بالآخر آپ مورخہ 15 دسمبر 1963ء کو نماز عشاء کے وقت سات بجے کے قریب 85 سال کی عمر میں انقال فرمائے گئے۔ *إِنَّا لِلَّهِ وَإِنَّا إِلَيْهِ رَاجِعُونَ*

نماز جنازہ و تدفین

مورخہ 16 دسمبر 1963ء کو احباب بیت مبارک میں عصر کی نماز پڑھ کر بہشتی مقبرہ پہنچ گئے جہاں حضرت خلیفۃ المسیح الثانی نو ر اللہ مرفقہ کی زیر ہدایت حضرت مولانا جلال الدین شمس صاحب ناظرا صلاح و ارشاد نے آپ کی نماز جنازہ پڑھائی۔

خاندان مسیح موعود علیہ السلام کے افراد، (رفقاء) کرام، بزرگان سلسلہ کے علاوہ ملک کے دیگر متعدد مقامات سے 4 ہزار احباب نے آپ کے جنازہ میں شرکت کی۔ بہشتی مقبرہ میں قطعہ خاص کی چار دیواری سے جانب مغرب ملحق قطعہ میں آپ کی تدفین ہوئی۔ قبر کی تیاری پر حضرت مولانا جلال الدین شمس صاحب نے ہی دعا کروائی۔ اللہ تعالیٰ آپ پر بے شمار حمتیں اور برکتیں نازل فرمائے اور ہمیں آپ کے پاکیزہ اخلاق کی پیروی کرتے ہوئے اپنی رضا سے نوازے۔ آمین آپ کی مقدس زندگی کے تفصیلی حالات جانے کے لئے آپ کی خود نوشہ سوانح ”حیات قدسی“ اور ”رفقاء احمد جلد 8“ کا مطالعہ کرنا چاہئے۔ اس کتاب کی تیاری میں بھی زیادہ تر مندرجہ بالا کتب سے ہی مدد حاصل کی گئی ہے۔



نام کتاب حضرت مولانا غلام رسول صاحب راجیلی
اثاعت طبع اول